

3 Глыбокага да пушкінскіх мясцін



Напярэдадні форуму рэгіёнаў старшыня Віцебскага абласнога Савета дэпутатаў Уладзімір ЦЯРЭНЦЬЕЎ расказаў «МС», які вопыт супрацоўніцтва напрацаваны з рэгіёнамі Расіі ў розных кірунках.

— Нядаўна адпаведны дакумент падпісаны паміж Глыбоцкімі райсаветам, выканкамам і мясцовай уладай Вялікага Болдзіна Ніжагародскай вобласці, — паведаміў суразмоўнік.

Дарэчы, Вялікае Болдзіна і прылеглыя землі на працягу чатырох стагоддзяў належалі роду Пушкіных — аднаму з самых старажытных дваранскіх родаў Расіі. Цяпер гістарычная частка сяла з'яўляецца помнікам культуры федэральнага значэння. А беларускае Глыбокае, як вядома, — адзін з папулярных райцэнтраў, куды прыежджае шмат турыстаў. Безумоўна, калі стварыць адпаведны маршрут, гэта будзе працаваць на эканоміку двух рэгіёнаў.

— Акрамя гэтага, зараз прапрацоўваецца пытанне заключэння дагавора паміж Віцебскім абласным Саветам дэпутатаў і Заканадаўчым сходам Рэспублікі Карэлія. Асабліва плённа супрацоўнічаем з Пскоўшчынай: практычна ўсе раёны Прыдзвіння супрацоўнічаюць згодна з раней падпісанымі дагаворамі. У найбліжэйшы час плануецца дакумент падпісаць на аналагічным узроўні прадстаўнічай улады дзвюх абласцей. У Пскове ў складзе дэлегацыі з Віцебшчыны былі і дэпутаты абласнога Савета, кіраўнікі прадпрыемстваў і арганізацый, якія дамовіліся аб экспарце нашай прадукцыі.

Яшчэ ёсць эффект ад супрацоўніцтва з Цвярской вобласцю. Там наша «малочка» і іншыя тавары таксама вельмі запатрабаваныя і карыстаюцца добрым попытам. Гэта — вынік рэальнай працы дэпутатаў корпуса на эканоміку, — дадаў Уладзімір Цярэнцьеў.

Як паведамілі ў аблвыканкаме, на тэрыторыі Прыдзвіння зарэгістравана больш за 310 арганізацый з удзелам расійскага капіталу.

Напрыклад, ажыццяўляецца вытворчасць ветэрынарных прэпаратаў, труб, звадкаванага газу. Вырабляюцца таксама аптычны кабель, нестандартныя металаканструкцыі, абутак і гэтак далей.

Гістарычная частка Вялікага Болдзіна з'яўляецца помнікам культуры федэральнага значэння. А беларускае Глыбокае — адзін з папулярных райцэнтраў, куды прыежджае шмат турыстаў. Калі стварыць агульны маршрут — гэта будзе працаваць на эканоміку двух рэгіёнаў.

Дзякуючы ўдзелу расійскага капіталу рэалізуецца цэлы шэраг праектаў. У свой час была выкуплена частка акцый віцебскага прадпрыемства, дзе вырабляюць кандэнсатары і электронныя кампаненты. А ў Лёзненскім раёне расіяне набылі нерухомасць для арганізацыі лагістычнага склада па транспарціроўцы соі. У Верхнядзвінскім раёне вырабляюць мяккія сыры тыпу «Мацэрэла», «Адыейскі». А яшчэ ў Аршанскім раёне зарэгістраваны новыя прадпрыемствы па транспарціроўцы звадкаванага газу.

Аснову закупаў па імпарце складаюць мінеральная сыравіна, а таксама палімерная, тэкстыльная сыравіна, металавырабы, драўніна. У Расіі закупляецца абсталяванне, якое ўжываецца для рэалізацыі інвестыцыйных праектаў у энергетыцы, нафтахіміі, будаўнічай галіне, радыёэлектроніцы.

У сваю чаргу, у Расійскую Федэрацыю экспартуюцца палова спажывецкіх тавараў, вырабленых на Віцебшчыне: больш за 450 найменняў. Заўсёды, напрыклад, запатрабаваныя мяса-малочная прадукцыя, абутак, упаковачныя і будаўнічыя матэрыялы, вырабы хімічнай прамысловасці.

Дарэчы, арганізацыі канцэрна «Мяса-малочныя прадукты», ААТ «Віцебская бройлерная фабрыка», дзяржаўнага аб'яднання «Віцебскпрам» маюць у Расіі свае гандлёвыя дамы, сумесныя прадпрыемствы. Праз іх ажыццяўляецца рэалізацыя прадукцыі ў найбольш блізкія рэгіёны: Смаленскую, Пскоўскую, Маскоўскую вобласці, Санкт-Пецярбург, Маскву. Пры гэтым рэалізацыя тавараў праводзіцца цэнтралізавана з улікам інтарэсаў малочных і мясных прадпрыемстваў.

Ёсць адпаведныя прадстаўніцтвы і ў камерцыйных структурах. Эфектыўнасць іх дзейнасці пацвярджаецца адсутнасцю пратэрмінаванай знешняй дэбіторскай запазычанасці.

У агульным аб'ёме тавараабароту вобласці ўдзельная вага Расіі летась склала каля 60 %, у тым ліку ў экспарце — 43,7 %, у імпарце — 74,4 %.

Аляксандр ПУКШАНСКІ.

ДОЎГАТЭРМІНОВАЕ СУПРАЦОЎНІЦТВА

Расійская Федэрацыя — асноўны гандлёвы партнёр Міншчыны: яе ўдзельная вага ў агульным тавараабароце сёлета па выніках першага паўгоддзя склала амаль 40 %.

Асаблівасцю экспертных аперацый Мінскай вобласці з Расійскай Федэрацыяй з'яўляецца значная ўдзельная вага паставак харчовых тавараў. На іх долю прыходзіцца 28,7 %, або 505,5 мільёна долараў. Сыры, тварог, мяса птушкі — асноўныя пазіцыі экспарту. З Расіі завоззяцца прадукты перапрацоўкі нафты, рухавікі і электрычныя генератары, неапрацаваныя алюміній, мінеральныя і хімічныя ўгнаенні, якія ўтрымліваюць два або тры элементы сілкавання, сыравіна і матэрыялы для прамысловай вытворчасці.

Пры гэтым найбольш важнымі з'яўляюцца пытанні прамысловай кааперацыі, паставак харчавання, сельскагаспадарчай прадукцыі, узаемадзеяння ў прамысловым комплексе, а таксама свабода перамяшчэння і транзіту тавараў, падкрэслілі ва ўпраўленні знешнеэканамічных сувязяў камітэта па эканоміцы Мінаблвыканкама.

Ва ўзаемавыгадных сувязях з расійскімі рэгіёнамі ўдзельнічаюць суб'екты гаспадарання Міншчыны ўсіх формаў уласнасці. Напрыклад, летась у гэтую краіну ажыццяўлялі экспарт 1400 прадпрыемстваў. У ліку асноўных экспарцёраў — адкрытае



Фота БелТА

акцыянернае таварыства «БелАЗ — упраўляючая кампанія холдынга «БелАЗ-холдынг», закрытае акцыянернае таварыства «Штадлер Мінск», сумеснае таварыства з абмежаванай адказнасцю «Алюмінтэхна», таварыства з абмежаванай адказнасцю «Алютэх Варотныя Сістэмы», адкрытыя акцыянерныя таварыствы «Слуцкі сырабобны камбінат», «Смалявічы — бройлер», прадпрыемствы мясамалпрама.

На папярэднім Форуме рэгіёнаў Беларусі і Расіі суб'ектамі гаспадарання сталічнай вобласці былі заключаны кантракты на суму больш за 160 мільёнаў долараў. У межах падрыхтоўкі да V Форуму ўжо былі заключаны кантракты на суму 175,6 мільёна долараў. І гэта не канчатковая лічба, паколькі яшчэ будуць улічаны кантракты, заключэнне якіх запланавана ў кастрычніку (усяго каля 200 дагавораў, у тым ліку

БелАЗам на суму больш як 90 мільёнаў долараў.

Дарэчы, Мінскай вобласцю заключана 40 пагадненняў (дагавораў) аб супрацоўніцтве з рэгіёнамі Расіі, што дазваляе ажыццяўляць узаемадзеянне на доўгатэрміновай аснове. Дзейнічае таксама

99 пагадненняў аб супрацоўніцтве паміж раёнамі і горадам Жодзіна і адміністрацыйна-тэрытарыяльнымі адзінкамі Расійскай Федэрацыі, прадстаўнікамі вышэйшых і мясцовых органаў улады дзвюх краін.

Таццяна ЛАЗОЎСКАЯ.

ДА ТЭМЫ
Наталля ЯКУБІЦКАЯ, старшыня Мінскага абласнога Савета дэпутатаў:



— Дагавор аб супрацоўніцтве заключаны паміж заканадаўчым сходам Ленінградскай вобласці і Мінскім абласным Саветам дэпутатаў. Мы запрашалі калег прыняць удзел у форуме. Але яны не змогуць прыехаць з аб'ектыўных прычын. У планах — заключэнне такога ж пагаднення са Свядлоўскім заканадаўчым сходам. Пытанне яшчэ прапрацоўваецца, паколькі, як кажуць, з наскоку такія дакументы не прымаюцца. У пачатку наступнага года ў Мінскую вобласць чакаецца візіт губернатара Свядлоўскай вобласці, у межах якога плануем падпісаць адпаведны дагавор.

ДАМОВА

СТАЦЬ БЛІЖЭЙ ДА ЗОР

Пагадненне аб супрацоўніцтве заключана паміж Зорным гарадком і Брэсцкім раёнам

Пасля XXXI міжнароднага кангрэса Асацыяцыі ўдзельнікаў касмічных палётаў яго ўдзельнікі наведалі некаторыя рэгіёны нашай краіны. Сустрэлі дэлегацыю касманаўтаў і ў Тамашоўцы Брэсцкага раёна, якая з'яўляецца малой радзімай першага беларускага касманаўта двойчы Героя Савецкага Саюза Пятра Клімука.

У музеі касманаўтыкі мясцовай сярэдняй школы быў падпісаны дагавор аб супрацоўніцтве паміж Брэсцкім раёнам і Зорным гарадком Маскоўскай вобласці. Ініцыятыва мерапрыемстваў па збліжэнні двух рэгіёнаў належала Райву Клімуку. Старшыня Брэсцкага райвыканкама Уладзімір СЯНЧУК назваў прынятае пагадненне рамачным. Гэта значыць, што ў працэсе работы яно будзе пашырацца і знаходзіць розныя кірункі для ўзаемадзеяння. І пачнецца сумесная

праца з галін адукацыі і культуры.

Бакі бяруць абавязацельства падтрымліваць партнёрства школ. Дэлегацыі работнікаў адукацыі змогуць абменьвацца вопытам работы, а групы вучняў будуць прыежджаць на экскурсіі, каб пашыраць свой круггляд. Прадугледжаны таксама сумесныя семінары для навукоўцаў. Ключавым прыярытэтам супрацоўніцтва ў галіне навукі і адукацыі вызначаны касманаўтыка і машынабудаванне.

Цэлы раздзел дагавора прысвечаны абавязацельствам наладжвання супрацоўніцтва і абмену вопытам паміж органамі мясцовага самакіравання, грамадзянскімі інстытутамі. Вялікая ўвага ўдзяляецца культурнаму супрацоўніцтву. Бакі выказалі спадзяванне, што работа, якая распачнецца па гуманітарным кірунку, прывядзе да больш маштабнага — эканамічнага супрацоўніцтва.

Як паведаміў намеснік старшыні Брэсцкага райвыканкама Павел ВАЛЫНЕЦ, самай першай справай на шляху супрацоўніцтва стане абнаўленне экспазіцыі музея ў Тамашоўцы. Музей цікавы, першы такога тыпу ў нашай краіне, але асноўныя яго экспанаты ілюструюць касмічную галіну 80—90-х гадоў. Цяпер многае памянлася, існуе патрэба дадаць у экспазіцыю інтэрактыву. Што і паабяцалі зрабіць маскоўскія партнёры. А яшчэ налета запланаваны візіт дэлегацыі Брэсцчыны ў Зорны гарадок. Там і будзе вызначаны графік паездак дзяцей на экскурсіі ў Зорны.

«А ў будучыні спадзяёмся на абмен вопытам паміж нашымі органамі самакіравання і Зорным. Ён з'яўляецца ўнікальнай адміністрацыйнай адзінкай, там ёсць і свой Савет дэпутатаў», — дадаў Павел Валынец.

Святлана ЯСКЕВІЧ.

ЗВЯЗДА